

## “Zero Tolerance for the Illegal trade of wild life”

প্রকৃতি প্রেমী ৰাইজলৈ সশ্রদ্ধ প্ৰণাম।

আজি ৫ জুন, বিশ্ব পৰিৱেশ দিৱস। ১৯৭৩ চনৰ পৰা প্ৰতিবছৰে ৫ জুন তাৰিখটো সমগ্ৰ বিশ্বই বিশ্ব পৰিৱেশ দিৱস হিচাপে পালন কৰি আহিছে। প্ৰতিবছৰে কোনো এখন নিৰ্দিষ্ট ৰাষ্ট্ৰক কেন্দ্ৰীয়ভাৱে বিশ্ব পৰিৱেশ দিৱসৰ আয়োজন কৰিবলৈ ৰাষ্ট্ৰ সংঘৰ পৰিৱেশ অধিৱেশনে দায়িত্ব অৰ্পণ কৰি আহিছে। প্ৰতিবছৰে বিশ্ব পৰিৱেশ দিৱস উদ্‌যাপন কৰাৰ বাবে পৰিৱেশ সম্পৰ্কীয় বিষয়বস্তু এটা স্থিৰ কৰি লোৱা হয়। ২০১৬ চনৰ বিশ্ব পৰিৱেশ দিৱস উদ্‌যাপন আয়োজনৰ সৌভাগ্য অৰ্জন কৰিছে আনগোলাই। এই বছৰৰ বিশ্ব পৰিৱেশ দিৱসৰ বিষয়বস্তু হৈছে ‘বন্যপ্ৰাণী অবৈধ বেহা প্ৰতিৰোধ।

সমগ্ৰ বিশ্বত এতিয়ালৈকে প্ৰায় ১৭ লাখ জীৱৰ চিনাক্তকৰণ কৰা হৈছে। ইয়াৰে এক বুজন সংখ্যক জীৱ ইতিমধ্যে বিভিন্ন প্ৰতিকূল পৰিঘটনাৰ বাবে বিলুপ্ত হৈছে আৰু এক বুজন সংখ্যক বিলুপ্তিৰ ক্ষণ গণি আছে। এক ভাৰসাম্য আৰু সুস্থ পৃথিৱী বৰ্তাই ৰখাত পৃথিৱীৰ আটাইবোৰ জীৱই কম বেছি পৰিমাণে বৰঙণি যোগাই আহিছে। গতিকে পৃথিৱীৰ বুকুৰ পৰা কোনো এটা জীৱ বিলুপ্ত হোৱা মানে আমাৰ পৰিৱেশৰ কোনোবাখিনিত আঘাতপ্ৰাপ্ত হৈছে। গুৰুত্বপূৰ্ণ কথাটো হৈছে প্ৰাকৃতিক কাৰণত যিমান সংখ্যক জীৱ বিলুপ্ত হৈছে তাতকৈ অধিক জীৱ বিলুপ্ত হৈছে মানুহৰ দ্বাৰা কৃত কিছুমান আঘাত কৰ্মৰ বাবে। পৃথিৱীৰ ১৭ লক্ষ্য জীৱৰ প্ৰত্যেকৰে পৃথিৱীৰ ওপৰত সম অধিকাৰ আছে। কিন্তু মানুহে পৃথিৱীখনত কেৱল মানুহৰেহে যেন জীয়াই থকাৰ অধিকাৰ আছে, এনে মনোভাৱ পোষণ কৰি দুৰ্বাৰ গতিত নিজৰ খেয়াল-খুচী মতে বন্যপ্ৰাণী বা বন্য সম্পদৰ অপব্যৱহাৰ কৰি আহিছে। অন্ধবিশ্বাস বা কুসংস্কাৰ বশৱৰ্তী হৈ বন্যপ্ৰাণী নিধন কৰি নিজৰ অভীষ্ট সিদ্ধিৰ বাবে যিকোনো ধৰণৰ কাম কৰিবলৈ মানুহ যেন প্ৰতিমুহূৰ্ততে সাজু হৈ থাকে। বন্যপ্ৰাণী নিধন বন্ধৰ বাবে পৃথিৱীৰ বিভিন্ন কোণত বিভিন্ন আইন প্ৰণয়ন হৈছে যদিও বন্যপ্ৰাণী নিধন বন্ধ হোৱা নাই। অন্যহাতে বন্য প্ৰাণীৰ চোৰাং কাৰবাৰৰ এখন ৰমৰমীয়া বজাৰ হৈ গঢ় লৈ উঠিছে। ৰাষ্ট্ৰসংঘৰ এক সমীক্ষা অনুযায়ী চোৰাং কাঠ আৰু চোৰাং মাছক বাদ দি আন বন্য প্ৰাণীৰ চোৰাং বজাৰখনত প্ৰতি বছৰে প্ৰায় ৩০ হাজাৰ কোটি টকাৰ লেনদেন সম্পন্ন হয়। দক্ষিণ পূব এছিয়া বন্যপ্ৰাণীৰ আন্তৰ্জাতিক চোৰাং বজাৰখনৰ বাবেই কাজিৰঙা এশিঙীয়া গড় কেইটাও হৈ পৰিছে চোৰাং চিকাৰীৰ মুখ্য লক্ষ্য। কোনো বিজ্ঞানসন্মত উপকাৰ বা কামত নহা খৰ্গ কেইটা প্ৰতি কেজিত ৪৪ লাখ টকা পৰ্যন্ত দামত বিক্ৰী হৈছে চুবুৰীয়া চীন দেশৰ ষ্ট্ৰীট মাৰ্কেটত। একোটা হাতীৰ দাঁত বিক্ৰী হৈছে প্ৰতি কেজিত ডেৰ লাখ টকা হিচাপত। স্থানীয় ভাৱেও কেঁকো সাপ, কাম চৰাই, জন্তুৰ চাল, বিভিন্ন বিষাক্ত সৰ্প ইত্যাদিৰ চোৰাং বজাৰ এখনৰ কথা ইতিমধ্যে কাকতে পত্ৰই প্ৰকাশ হৈছে। এনেদৰে যদি বন্য প্ৰাণী সমূহৰ চোৰাং চিকাৰ হৈ থাকে তেনেহলে অতি সোনকালে মানুহৰ জিঘাংসাৰ বলি এই প্ৰজাতিসমূহ বিলুপ্ত হৈ যাব আৰু আমাৰ পৰিৱেশৰ ওপৰত ই কু-প্ৰভাৱ পেলাব। কেৱল আইন প্ৰণয়ন কৰিয়েই এনে অপৰাধ ৰোধ কৰিব পৰা নাযায়। মানুহৰ সজাগতা আৰু প্ৰতিবাদী চিন্তা চৰ্চাইহে এনে অপৰাধ ৰোধত বৰঙণি যোগাব পাৰিব।

আহুক আমি সংকল্পবদ্ধ হও— ‘চোৰাং চিকাৰীক আমি কোনো পধ্যেই প্ৰশ্ৰয় নিদিও’ বন্যপ্ৰাণী সংৰক্ষণৰ যুদ্ধখনত আমি একোগৰাকী যোদ্ধা হিচাপে চামিল হওঁ।

কলিয়াবৰৰ স্বেচ্ছাসেৱী অনুষ্ঠান ‘SORDEC’ হৈ ড° বশিষ্ঠ কলিতাৰ দ্বাৰা লিখিত, ‘SORDEC’ ৰ উপ সঞ্চালক শ্ৰীবেণুধৰ বৰাৰ দ্বাৰা প্ৰচাৰিত ও পাৰ্থি প্ৰেছ, সৰুভগীয়াত মুদ্ৰিত।